

## مسلم حکمرانوں کے متعلق ایک پیشین گوئی

أَنَّ حُذَيْفَةَ بْنَ الْيَمَانَ يَقُولُ: يَا أَيُّهَا النَّاسُ! لَا تَسْأَلُونِي فَإِنَّ النَّاسَ كَانُوا  
يَسْأَلُونَ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنِ الْخَيْرِ وَكُنْتُ أَسْأَلُهُ عَنِ الشَّرِّ  
أَنَّ اللَّهَ بَعَثَ نَبِيَّهُ صَلَّى اللَّهُ عَلَيْهِ وَسَلَّمَ فَدَعَا النَّاسَ مِنَ الْكُفْرِ إِلَى الْإِيمَانِ  
وَمِنَ الضَّلَالَةِ إِلَى الْهُدَى فَاسْتَجَابَ مَنْ اسْتَجَابَ فَحَيَّ مِنَ الْحَقِّ مَا كَانَ  
مَيِّتًا وَمَاتَ مِنَ الْبَاطِلِ مَا كَانَ حَيًّا ثُمَّ ذَهَبَتِ النَّبُوءَةُ فَكَانَتِ الْخِلَافَةُ عَلَى  
مَنْهَاجِ النَّبُوءَةِ.

حضرت حذیفہ بن یمان رضی اللہ عنہ فرماتے ہیں کہ اے لوگو! تم مجھ سے (چیزوں کے متعلق) سوال  
کیوں نہیں کرتے؟ بے شک، لوگ رسول اللہ صلی اللہ علیہ وسلم سے خیر کے متعلق سوال کرتے تھے، جبکہ  
میں شر کے متعلق سوال کرتا تھا، کیونکہ اللہ تعالیٰ نے اپنے نبی علیہ الصلوٰۃ والسلام کو بھیجا تو آپ نے  
لوگوں کو کفر سے ایمان کی طرف اور گمراہی سے ہدایت کی طرف دعوت دی، اور آپ کی دعوت قبول کی  
جس نے قبول کی۔ چنانچہ حق کی برکت سے مردہ چیزیں زندہ ہو گئیں اور باطل کی نحوست سے زندہ

چیزیں بھی مردہ ہو گئیں۔ پھر نبوت ختم ہو گئی تو نبوت کے طریقے پر حکومت قائم ہو گئی۔

## وضاحت

یہ روایت احمد، رقم ۲۳۴۷۹ میں روایت کی گئی ہے۔ اسے حضرت حذیفہ بن یمان رضی اللہ عنہ نے روایت کیا ہے۔ یہ روایت ابوبکار کے ذریعے سے روایت کی گئی ہے جو کہ خلاد بن عبدالرحمن سے روایت کرتے ہیں اور وہ ابوالطفیل عامر بن واثلہ سے روایت کرتے ہیں۔ علم رجال پر لکھی گئی اکثر کتابوں میں ابوبکار کا نام الحکم بن فروخ الغزال ہے۔ علم رجال کی ان کتب کے مطابق، خلاد بن عبدالرحمن ان راویوں میں سے نہیں ہیں جو عامر بن واثلہ سے روایت کرتے ہیں اور نہ ہی ابوبکار ان راویوں میں شامل ہیں جو خلاد بن عبدالرحمن سے روایت کرتے ہیں۔ اس حقیقت کی روشنی میں یہ بات واضح ہوتی ہے کہ اس روایت کی سند منقطع ہے اور اس میں تسلسل باقی نہیں رہا ہے۔

احمد، رقم ۱۸۴۳۰ میں یہ روایت قدرے مختلف الفاظ میں روایت کی گئی ہے۔ اس روایت کے مطابق نبی صلی اللہ علیہ وسلم نے ارشاد فرمایا:

تكون النبوة فيكم ما شاء الله أن تكون، ثم يرفعها إذا شاء أن يرفعها. ثم تكون خلافة على منهاج النبوة فتكون ما شاء الله أن تكون، ثم يرفعها إذا شاء الله أن يرفعها. ثم تكون ملكاً عاضاً فيكون ما شاء الله أن يكون، ثم يرفعها إذا شاء أن يرفعها. ثم تكون ملكاً جبرية فتكون ما شاء الله أن تكون، ثم يرفعها إذا شاء أن يرفعها. ثم تكون خلافة على منهاج النبوة. ثم سكت.

”جب تک اللہ تعالیٰ چاہے گا تم میں نبوت رہے گی، پھر جب وہ اسے ختم کرنا چاہے گا، ختم کر دے گا۔ پھر نبوت کے طریقے پر حکومت ہوگی اور وہ تب تک رہے گی جب تک اللہ تعالیٰ چاہے گا کہ وہ رہے، پھر جب اللہ تعالیٰ اسے ختم کرنا چاہے گا، ختم کر دے گا۔ پھر بادشاہت ہوگی جس میں لوگ آزمائشوں اور فتنوں کا سامنا کریں گے اور وہ تب تک رہے گی جب تک اللہ تعالیٰ چاہے گا کہ وہ رہے، پھر جب وہ اسے ختم کرنا چاہے گا، ختم کر دے گا۔ پھر ظالمانہ بادشاہت ہوگی اور وہ تب تک رہے گی جب تک اللہ تعالیٰ چاہے گا کہ وہ رہے، پھر جب وہ اسے ختم کرنا چاہے گا، ختم کر دے گا۔ پھر نبوت کے طریقے پر حکومت ہوگی۔ پھر آپ خاموش ہو گئے۔“

یہ روایت حضرت حذیفہ بن یمان، نعمان بن بشیر، حبیب بن سالم، داؤد بن ابراہیم الواسطی اور سلیمان بن داؤد

الطیالسی کے ذریعے سے روایت کی گئی ہے۔

امام بخاری اپنی کتاب ”التاریخ الکبیر“ (۳۱۸/۲، رقم ۲۶۰۶) میں رقم طراز ہیں: ’فیہ نظر‘، یعنی وہ حبیب بن سالم کی روایات کے بارے میں کچھ تحفظات رکھتے ہیں۔ ابوالاحمد بن عدی اپنی کتاب ”اکامل فی ضعفاء الرجال“ (۴۰۵/۲) میں لکھتے ہیں کہ حبیب بن سالم کی روایات کے متون میں کوئی مسئلہ نہیں ہے، یعنی ان میں کوئی روایت منکر نہیں، تاہم جن راویوں سے وہ روایت کرتا ہے، ان کی سند میں وہ مضطرب ہے۔ محدثین کی ان آرا کی روشنی میں یہ بات واضح ہوتی ہے کہ کوئی شخص بھی اس روایت کی ثقاہت پر یقین نہیں کر سکتا۔

سنن البیہقی الکبریٰ، رقم ۶۴۰۷ میں یہ روایت قدرے مختلف الفاظ میں روایت کی گئی ہے۔ اس روایت کے مطابق نبی صلی اللہ علیہ وسلم نے ارشاد فرمایا:

”بے شک، اللہ تعالیٰ نے (تمہارے نظم اجتماعی کے) اس معاملے کو نبوت اور رحمت کے ساتھ شروع کیا۔ پھر ایک عظیم حکومت اور رحمت ہوگی؛ پھر ایک بادشاہت ہوگی جس میں لوگ آزمائشوں اور فتنوں کا سامنا کریں گے؛ پھر امت میں ایک ظالمانہ بادشاہت اور فساد ہوگا، لوگ شرمگاہوں، شراب اور ریشم کو حلال کریں گے، اس پر ان کی مدد کی جائے گی اور ان کو ہمیشہ رزق دیا جائے گا، یہاں تک کہ وہ اللہ تعالیٰ سے

ملاقات کر لیں۔“

یہ روایت حضرت ابو عبیدہ بن الجراح اور حضرت معاذ بن جبل، ابولعبہ انصاری، عبدالرحمن بن سابط، لیث بن ابوسلمہ، جریر بن حازم، ابوداؤد، یونس بن حبیب، عبد اللہ بن جعفر اور ابوبکر بن فورک کے ذریعے سے روایت کی گئی ہے۔

ان راویوں میں سے لیث بن سلیم پر اس کے ضعف حفظ کی وجہ سے بہت جرح کی گئی ہے، اس لیے کہ وہ روایات کو خلط ملط کر دیتا تھا۔ ضعف حفظ کی وجہ سے لیث کی روایات عموماً قابل قبول نہیں ہیں۔

اسی طرح کا متن ابو یعلیٰ، رقم ۸۷۳ میں روایت کیا گیا ہے، تاہم اسی سند سے مروی ہونے کی وجہ سے درج بالا روایت کی طرح اس میں بھی وہی ضعف پایا جاتا ہے۔

سنن الدارمی، رقم ۲۱۰۱ میں اس روایت کا مضمون مختلف الفاظ میں روایت کیا گیا ہے۔ اس میں نبی صلی اللہ علیہ وسلم کا درج ذیل ارشاد روایت کیا گیا ہے:

أول دينكم نبوة ورحمة، ثم ملك و  
رحمة، ثم ملك أعفر، ثم ملك وجبروت  
”تمھارا پہلا دین نبوت اور رحمت تھی، پھر اہل حکومت  
ہوگی، پھر ظالمانہ حکومت ہوگی، جس میں شراب اور  
ریشم حلال کی جائے گی۔“

یہ روایت ابو ثعلبہ الخشنی نے مکحول کے ذریعے سے روایت کی ہے، تاہم اسماء الرجال کے ماہرین کی رائے یہ ہے کہ مکحول کی نبی صلی اللہ علیہ وسلم کے ان صحابہ کرام رضی اللہ عنہم میں سے اکثر سے ملاقات ثابت نہیں جن کی طرف وہ اپنی روایات کو منسوب کرتا ہے۔ ”جامع التحصیل“ میں خاص طور پر یہ بات بیان کی گئی ہے کہ مکحول نے اپنی اکثر روایات ابو ثعلبہ الخشنی کی طرف منسوب کی ہیں، جبکہ مکحول کی ابو ثعلبہ الخشنی سے براہ راست سماعت ثابت نہیں ہے۔ سند کے اس انقطاع کے سبب نبی صلی اللہ علیہ وسلم کی طرف اس کی نسبت ناقابل اعتبار ٹھہرتی ہے۔

ترمذی، رقم ۲۲۲۶ میں روایت کیا گیا ہے کہ پیغمبر صلی اللہ علیہ وسلم نے ارشاد فرمایا:  
الخلافة في أمتي ثلاثون سنة، ثم ملك  
”میری امت میں تیس سال نیک حکومت ہوگی، اس  
بعد ذلك۔“ کے بعد بادشاہت ہوگی۔“

اس روایت کو درج کرنے کے بعد امام ترمذی نے اسے حسن قرار دیا ہے جو کہ صحیح سے کم درجے کی روایت ہے۔ امام ترمذی یہ بھی لکھتے ہیں کہ یہ روایت صرف سعید بن جہان ہی کے ذریعے سے روایت کی گئی ہے۔ اسماء الرجال کے علما نے سعید بن جہان کے بارے میں مختلف آرا کا اظہار کیا ہے۔ بعض علما نے رجال ان کو ثقہ اور بعض غیر ثقہ گردانتے ہیں۔ سعید بن جہان ہی سے اسی طرح کی ایک روایت معمولی اختلافات کے ساتھ ابن حبان، رقم ۶۶۵، ۶۹۳۳، ابوداؤد، رقم ۴۶۴۶-۴۶۴۷، سنن النسائی الکبریٰ، رقم ۸۱۵۵ اور احمد، رقم ۲۱۹۶۹، ۲۱۹۷۳، ۲۱۹۷۸ میں بھی روایت کی گئی ہے۔

ابوداؤد، رقم ۴۶۳۵ میں روایت کیا گیا ہے کہ نبی اکرم صلی اللہ علیہ وسلم نے ارشاد فرمایا:  
خلافة نبوة، ثم يؤتى الله الملك من يشاء.  
”ایک نبوی حکومت ہوگی، پھر اللہ تعالیٰ جسے چاہے  
گا، حکومت دے دے گا۔“

۱۔ ملاحظہ کیجیے: المحلی، ابن حزم ۱۸۵/۹، مجمع الزوائد، بیہقی ۲/۱۰، عون المعبود، شمس الحق العظیم آبادی ۱۶۳/۱۰، الکاشف، ذہبی ۴۳۳/۱ اور میزان الاعتدال، ذہبی ۱۹۳/۳۔

یہ روایت احمد، رقم ۲۰۴۶۳، ۲۰۵۲۲، ۲۰۵۲۴ اور مصنف ابن ابی شیبہ، رقم ۳۰۴۸۲ میں بھی روایت کی گئی ہے۔  
اس روایت کی سند میں ایک راوی علی بن زید بن جدعان ہے۔ علی بن زید کو ایک ضعیف راوی، غلطی سے مرفوع  
سند بیان کرنے اور سند میں تبدیلی کر کے روایات کو نبی صلی اللہ علیہ وسلم کی طرف منسوب کرنے والے کے طور پر گردانا  
گیا ہے۔<sup>۲</sup>

### حاصل بحث

اس بحث سے یہ بات واضح ہوتی ہے کہ اس روایت کی کوئی ایک ایسی سند نہیں ہے جو ثقہ راویوں پر مشتمل ہو کہ ہم  
اسے نبی صلی اللہ علیہ وسلم سے منسوب کر سکیں۔ اس حقیقت کی روشنی میں اس روایت کو احتیاطاً نبی صلی اللہ علیہ وسلم کی  
حدیث قرار نہیں دیا جاسکتا۔

www.al-mawrid.org  
www.javedahmadghamidi.com

۲ مزید تفصیلات کے لیے ملاحظہ کیجیے: الضعفاء الکبیر، عقیلی ۳/۲۲۹ اور تذکرۃ الحفاظ، ذہبی ۱/۱۴۰۔